

મૂળ મારગ સાંભળો જિનનો રે



મૂળ મારગ સાંભળો જિનનો રે, કરી વૃત્તિ અખંડ સન્મુખ.---મૂળ...

નો'ય પૂજાદિની જો કામના રે, નો'ય વ્યાલું અંતર ભવદુઃખ.---મૂળ...

કરી જોજો વચનની તુલના રે, જોજો શોધીને જિનસિદ્ધાંત.---મૂળ...

માત્ર કહેવું પરમારથ હેતુથી રે, કોઈ પામે મુમુક્ષુ વાત.---મૂળ...

જ્ઞાન, દર્શન, ચારિત્રની શુદ્ધતા રે, એકપણે અને અવિરુદ્ધ.---મૂળ...

જિન મારગ તે પરમાર્થથી રે, એમ કહ્યું સિદ્ધાંતે બુધ.---મૂળ...

લિંગ અને ભેદો જે વ્રતના રે, દ્રવ્ય, દેશ, કાળાદિ ભેદ.---મૂળ...

પણ જ્ઞાનાદિની જે શુદ્ધતા રે, તે તો ત્રણે કાળે અભેદ.---મૂળ...

હવે જ્ઞાન-દર્શનાદિ શબ્દનો રે, સંક્ષેપે સુણો પરમાર્થ.---મૂળ...

તેને જોતાં વિચારી વિશેષથી રે, સમજાશે ઉત્તમ આત્માર્થ.---મૂળ...

છે દેહાદિથી ભિન્ન આતમા રે, ઉપયોગી સદા અવિનાશ.---મૂળ...

એમ જાણે સદ્ગુરુ ઉપદેશથી રે, કહ્યું જ્ઞાન તેનું નામ ખાસ.---મૂળ...

જે જ્ઞાને કરીને જાણિયું રે, તેની વર્તે છે શુદ્ધ પ્રતીત.---મૂળ...

કહ્યું ભગવંતે દર્શન તેહને રે, જેનું બીજું નામ સમકિત.---મૂળ...

જેમ આવી પ્રતીતિ જીવની રે, જાણ્યો સર્વેથી ભિન્ન અસંગ.---મૂળ...

તેવો સ્થિર સ્વભાવ તે ઊપજે રે, નામ ચારિત્ર તે અણલિંગ.---મૂળ...

તે ત્રણે અભેદ પરિણામથી રે, જ્યારે વર્તે તે આત્મારૂપ.---મૂળ...

તેહ મારગ જિનનો પામિયો રે, કિંવા પામ્યો તે નિજસ્વરૂપ.---મૂળ...

એવાં મૂળ જ્ઞાનાદિ પામવા રે, અને જવા અનાદિ બંધ.---મૂળ...

ઉપદેશ સદ્ગુરુનો પામવો રે, ટાળી સ્વચ્છંદ ને પ્રતિબંધ.---મૂળ...

એમ દેવ જિણંદે ભાખિયું રે, મોક્ષ-મારગનું શુદ્ધ સ્વરૂપ.---મૂળ...

ભવ્ય જનોના હિતને કારણે રે, સંક્ષેપે કહ્યું સ્વરૂપ.---મૂળ...

-શ્રીમદ્

